

05-11-2011

# महंगाई के खिलाफ मजदूर संघ का प्रदर्शन 23 को

Political Exp. 5-11-2011

नई दिल्ली। देश में भ्रष्टाचार, कालाधन और बढ़ती महंगाई के खिलाफ भारतीय मजदूर संघ ने आगामी 23 नवंबर को संसद का घेराव कर विरोध प्रदर्शन का फैसला किया है। देशभर से करीब दो लाख श्रमिक यहां जुटेंगे और संसद का घेराव करेंगे। इससे पहले आठ नवंबर को सभी मजदूर यूनियनों से मिलकर जेलभरो आंदोलन को सफल बनाने का आह्वान किया गया है। भारतीय मजदूर संघ के महामंत्री बैजनाथ राय ने शुक्रवार को संवाददाता सम्मेलन में बताया कि श्रम कानूनों का कड़ाई से पालन कराने हेतु सरकार पर दबाव बनाया जायेगा और 23 नवंबर को दो लाख से अधिक श्रमिक संसद भवन का घेराव करेंगे।

संघ ने सरकार से न्यूनतम और अधिकतम आय के बीच फासले को कम करने और औद्योगिक श्रमिकों को महंगाई भत्ते से संबद्ध रखते हुये 3,000 रुपये न्यूनतम पेंशन घोषित करने की भी मांग की है।

बैजनाथ ने कहा कि केन्द्र की संयुक्त प्रगतिशील गठबंधन सरकार जब से सत्ता में आई है तब से मूल्यों पर उसका नियंत्रण नहीं रह गया है। पेट्रोल के दाम में आज अचानक 1.82 रुपये प्रति लीटर की वृद्धि कर दी गई जबकि खाद्य महंगाई का आंकड़ा 12.22 प्रतिशत तक पहुंच चुका है। इस स्थिति ने आम आदमी की कमरतोड़ दी है। भारतीय मजदूर संघ ने आज से ही अपनी सभी इकाईयों को राष्ट्रव्यापी आंदोलन करने का

- ◆ प्रदर्शन में पूरे देश से जुटेंगे श्रमिक
- ◆ जेल भरो आंदोलन का भी किया आह्वान

निर्देश दिया है।

इस बीच राष्ट्रीयकृत बैंक अधिकारियों के संघों के संयुक्त मंच की राष्ट्रीय कार्यकारिणी और आमसभा बैठक के बाद सार्वजनिक क्षेत्र के बैंक अधिकारियों और कर्मचारियों के साथ बरते जा रहे भेदभाव के खिलाफ आवाज उठाने का फैसला किया गया है। उन्होंने बैंकिंग उद्योग में वेतन भत्तों में समानता, कामकाज के नियमित घंटे, सभी को पेंशन लाभ सहित कई मांगों पर जोर दिया।